

'కరువు - జీవితం' అన్నీ అంశంపై చింతనాసభ



బళ్ళారిలో సభకు హాజరైన ప్రజానీకం

బళ్ళారి, 26-3-17 :

వేగావతి (వాడుకలో హగిరి) ఆంధ్రప్రదేశ్‌లో కొంతభాగం, కర్నాటకలోని బళ్ళారిలో ఎక్కువభాగం నీరందించే నది. సుమారు 56 కిలోమీటర్ల పొడవులో 60 గ్రామాల మధ్య ప్రవహిస్తున్నా, కరువు పరిస్థితి కొనసాగుతూనే వుంది. ఈ పరిస్థితిపై నిపుణులతో చర్చించిన రైతాంగం, ఒక నిపుణుల పరిశీలనా బృందాన్ని ఆహ్వానించింది.

పరిశీలనా బృందం జాళదరాశి, అనుండి, హోవునగుడి, బొమ్మనహాల్ మండలంలోని బాలగుడ్డ తదితర ఎనిమిది గ్రామాలను, హగిరి నది ప్రాంతాన్ని, హోవునగుడి హెచ్‌ఎల్‌సి అక్విడెక్టును, నిరుపయోగంగా మారిన స్ప్రింగ్ ఛానల్స్‌ను పరిశీలించింది. 700 నుండి 800 సెం.మీ మధ్య సగటు సంవత్సర వర్షపాతం వుండి ఇసుక, మట్టితో కూడిన పరీవాహక ప్రాంతం వుండి కూడా కరువు బారిన పడుతున్న స్థితిని పరిశీలనా బృందం గమనించింది. తక్షణ పరిష్కారంగా తక్కువ ఖర్చుతో 'జడ్' ఆకారపు ఇసుకపట్టెట్లను యంత్రాల సహాయంతో భూమిలోకి దించి నీటిని రీఛార్జ్ చేయటమే పాపాగ్ని నదిలో ఉపయోగించిన సాంకేతిక పరిజ్ఞానమని నిపుణుల బృందంలో సభ్యుడైన కడప ఎగ్జిక్యూటివ్ ఇంజనీర్ శ్రీ తలాప్ అక్కడి ప్రజలకు వివరించారు. రెండు మూడుచోట్ల నదిపై నిర్మించే అవకాశాలున్నాయని నిపుణులు ప్రాథమిక అభిప్రాయాని కొచ్చారు. ఈ వివరాలను ప్రజాప్రతినిధుల ద్వారా ప్రభుత్వాల దృష్టికి తీసుకువెళ్ళాలని క్షేత్రపర్యటన ముగింపు అనంతరం జరిగిన సమావేశంలో రైతాంగం నిర్ణయించారు. ఈ నిపుణుల బృందంలో తుంగభద్ర రిటైర్డ్ జెఇ గోవిందయ్య - కర్నాటక నీరావరి రిటైర్డ్ డిఇ వెంకటరమణ; ప్రముఖ జియాలజిస్టు దేవరాజ్ రెడ్డి, సీనియర్ అడ్వకేట్ రంగనాథరావు వున్నారు. రైతు నాయకులు చాగనూరు మల్లికార్జునరెడ్డి, మాధవరెడ్డి, హెచ్.ఆదినారాయణరెడ్డి తదితరులు పాల్గొన్నారు.

అనంతరం బళ్ళారి గాంధీభవన్‌లో 26-3-17న (సాయంత్రం 5 గం||కు) టి.జి.విఠల్ అధ్యక్షతన 'కరువు - జీవితం' అంశంపై సభ జరిగింది. సభ ఉద్దేశ్యాన్ని చాగనూరు మల్లికార్జునరెడ్డి వివరిస్తూ కరువు-మనిషిలో మనిషిని మిగలకుండా చేస్తుందన్నారు. ఈనాడు తుంగభద్ర, హగిరి ప్రాంతాలను కూడా కరువు వెంటాడుతుందన్నారు.

అనంతరం తరిమెల నాగిరెడ్డి మెమోరియల్ బ్రస్టు చైర్మన్ డా॥ బి.సూర్యనారాయణరెడ్డి మాట్లాడుతూ రైతులు అటు ప్రకృతితోనూ, ఇటు పాలకులతోనూ పోరాటం చెయ్యాలి వస్తుందన్నారు. వర్షాలు రాకుండా వుండడానికి కారణమైన పెట్టుబడిదారీ శక్తులు సాగిస్తున్న ప్రకృతి విధ్వంసం గురించి ఆలోచించాలన్నారు. రైతాంగం పోరాటం ద్వారానే తమ బతుకుల్ని మార్చుకో గలుగుతారన్నారు.

రైతు నాయకులు ఆదినారాయణరెడ్డి మాట్లాడుతూ కరువుపైన, పాలకుల నిర్లక్ష్యంపైన సమైక్యంగా పోరాడా లన్నారు. నిపుణుల పర్యటన గురించిన వివరాలను రిటైర్డ్ ఇరిగేషన్ అధికారులు వివరిస్తూ తమవంతు సహాయాన్ని అందిస్తామని; అయితే ప్రజలంతా నీళ్ళని సాధించుకునేందుకు పోరాడాలని పిలుపునిచ్చారు. కర్నాటక రైతు సంఘ నాయకులు, వివిధ రాజకీయ పార్టీల నాయకులు, కార్యకర్తలు, మేధావులు సభలో పాల్గొన్నారు.

○○○○○○